



## *Id-daqq tal-qniepen fil-Mosta - dari u llum*


Kitba ta' Raymond Grech

Il-qniepen ma jdoqqux ghalxejn. Kull meta jsemmghu lehinhom ikunu jhabbru xi haġa jew isejhu lill-Insara lejn il-knisja. Harsa hafifa lejn drawwiet missirijietna f'dan ir-rigward, u dak li fadal minnhom illum, turina kemm il-qniepen kienu u għadhom importanti fil-hajja tal-parroċċa. Magħna jaqsmu l-ferh u n-niket tal-hajja, mit-twelid sal-mewt.

### *Is-seba' qniepen li hemm fil-kampnari tar-Rotunda*

L-ordni li biha jindaqqu u l-laqam tagħhom:

1. Iż-żghira mlaqqma 'ta' l-anġli'. Tindaqq biss fil-festi kbar tal-Knisja mal-qniepen l-oħra. Tindaqq ukoll wehidha fit-twelid jew mewt tat-trabi.
2. It-tieni waħda nġidulha 'tal-mewt'. Tindaqq fit-thabbira tal-mewt ta' xi persuna u f'kull funeral.
3. It-tielet waħda 'il-ġdida'. Għad li saret fl-1878 baqgħet dejjem magħrufa hekk; min jaf għaliex?
4. Ir-raba' hija 'tas-salib'. Fost id-dekorazzjonijiet li fiha fil-bronż hemm kurċifiss ukoll.
5. 'Il-fustanija' tidher fuq barra tal-kampnar tax-xellug.
6. 'Il-kbira', l-unika waħda fil-kampnar tal-lemin u tidher minn barra. Naturalment hi l-akbar qanpiena tal-knisja.
7. 'Id-Dumnikana' msejha hekk għax ingiebet mill-knisja ta' San Duminku tal-Belt. Din ma tindaqqx fil-moti għax ma taqbilx magħhom fit-ton imma tintuża għad-daqq ta' l-arloġġ u biex biha jindaqq il-quddies fl-anniversarju ta' l-Inkurunazzjoni u f'Santa Marija.



*Il-Qanpiena msejha  
'Id-Dumnikana'*

### *Daqq tal-qniepen fil-ġranet ta' kuljum*

#### **Il-Pater Noster**

It-tokki bil-qanpiena l-kbira nofs siegħa qabel l-ewwel quddiesa tal-jum kienu jifthu l-ġurnata. Fil-Mosta l-ewwel quddiesa kienet tkun fl-4.00 a.m. Allura s-sagrigan fit-3.30 a.m. kien idoqq xi tna-xil tokk bil-qanpiena l-kbira. In-nies kienet tibda taħseb biex tqum għall-quddies u dak il-hin tghid xi talba. Illum jindaqq biss fl-10 ta' Awissu u fl-Għid ta' l-Assunta.

#### **L-Angelus**

Fit-8.00 a.m., fl-12.00 p.m. u fi nżul ix-xemx kienu u għadhom jindaqqu ftit tokki bil-'kbira' biex in-nies isellmu 'l-Madonna bit-talba ta' l-Angelus.

#### **'Siegħa Lejl'**

Fit-8.00 p.m. kienu jindaqqu xi disa' tokki bil-'fustanija'. Kienu magħrufa hekk biex in-nies tibda tingabar lejn darha għax wasal il-lejl. Naturalment illum m'għadhomx moda.

#### **'Ta' l-imwiet'**

Qabel jorqdu, in-nies kienu mhegġa jiftakru fil-mejtin. Dan kien isir billi fid-9.00 p.m. jindaqqu xi disa' tokki bil-'kbira'. Illum din id-drawwa spiċċat ukoll.



## 'Tal-Hamis'

Kull nhar ta' Hamis wara l-Barka Sagramentali (filghaxija) kienet tindaqq mota solenni (minghajr il-qanpiena 'ta' l-anġli' biex tfakkar it-twaqqif ta' l-Ewkaristija nhar Hamis ix-Xirka. Minn djarhom, niesna kienu jghidu xi devozzjonijiet lil Ġesù Ewkaristija.


## 'Tal-Ġimgħa'

Nhar ta' Ġimgħa fit-3.00 p.m. il-qniepen kollha b'ton ta' niket ifakkru l-mewt ta' Kristu. Kienet u għadha tindaqq sal-lum, biex f'dan il-hin għażiż wiehed jiftakar f'dak li għamel għalina s-Salvatur. Ma tindaqqx biss, meta taħbat xi festa solenni jew matul l-Ottava tal-Milied u ta' l-Ghid.

## Twelid u mewt ta' trabi

Kienet drawwa helwa fil-Mosta li meta jkun hemm twelid ta' tarbija l-familjari jordnaw dak li kienu jsejhulu l-Lawdi. Wara l-quddiesa tal-5.30 a.m. is-saċerdoti li jkun hemm fil-kor tal-knisja jkantaw xi innijiet ta' tiffir lill-Madonna u l-Qaddisin. Fl-ahħar jitkanta t-Te Deum b'radd ta' hajr 'l Alla għat-twelid tat-tarbija. Waqt dan il-kant kienet tindaqq waħedha l-qanpiena 'ta' l-anġli' b'ton mgħagġel għal ftit minuti. Minn darha n-nies kienet tkun taf li żdied xi parruċċan u trodd hajr 'l Alla.

Waqt funeral ta' tarbija kienu jindaqqu wkoll tokki mgħagġla bil-qanpiena 'ta' l-anġli' biss, imma jekk kien ikun funeral ta' ċertu livell kienet tiżdied ukoll 'tal-mewt'. Illum, għall-grazzja t'Alla l-funerali tat-trabi naqsu sew u meta jinqala' wiehed jindaqqu għal kulhadd dawn iż-żewġ qniepen. Id-drawwa li tindaqq 'ta' l-anġli' fit-twelid tat-trabi għosfrot ukoll bil-Lawdi b'kollox.



*Il-qanpiena 'ta' l-anġli' (xellug)  
u l-qanpiena 'tal-mewt' (lemin)*

## L-Agunija


Fil-Mosta għandna s-Sodalità ta' l-Agunija mwaqqfa fl-1686. Dawk li jkunu msieħba fiha u jkunu bl-agnija jsir talb speċjali għalihom mis-saċerdot inkarigat. Dan it-talb idum ngħidu ahna siegħa jew sagħtejn, skond kemm tixtieq il-familja ta' l-agonizzant. Kull siegħa jindaqqu disa' tokki bil-qanpiena 'il-ġdida' u kull nofs siegħa tliet tokki. Jekk l-agonizzant ikun qassis it-tokki jindaqqu bil-'fustanija'. B'hekk anki min ikun id-dar, jitlob għal min wasal biex iħalli din l-art. Din id-drawwa qaddisa tidher li qed tispicċa ftit ftit.

## Il-Vjatzku

Meta jinqala' vjatzku, il-poplu kien ikun avżat bit-tokki tal-qanpiena 'il-fustanija'. Is-saċerdot kien johroġ mill-knisja bis-sagrament akkumpanjat l-aktar minn għadd ta' tfal subien bil-fanali f'idejhom. Dak il-hin kienet tindaqq mota bi tliet qniepen biss – 'tal-mewt', 'il-ġdida' u 'tas-salib' – bħalma jindaqqu għar-rużarju ta' kuljum. Imma jekk il-vjatzku kien ikun ta' qassis it-tokki kienu jindaqqu bil-'kbira' u fil-mota tiżdied ukoll 'il-fustanija'. B'hekk in-nies kienet tinduna jekk hux vjatzku ta' qassis jew lajk.

## Trapassjoni

Mewt ta' persuna mill-Mosta tithabbar hekk: jekk tkun miktuba fis-Sodalità ta' l-Agunija, it-trapassjoni tibda bi tliet tokki bil-'ġdida' bħalma jindaqq waqt l-agnija. Jekk ma tkunx miktuba dawn ma jindaqqux.



Imbagħad jindaqq xi tnax-il tokk b'tas-*'salib'*, u tispicċa b'tokki mghaġġla bil-qanpiena *'tal-mewt'*.

Mewt ta' Mosti li ma jkunx joqġhod il-Mosta tindaqq fi nżul ix-xemx (wara l-Ave Marija). Jekk ikun Mosti msiefer illum tindaqq wara l-quddiesa ta' filghaxija. Dari kienet tindaqq wara *'siegħa lejł'* fit-8.00 p.m. Mewt ta' qassis tindaqq l-istess imma bil-qniepen il-kbar u tindaqq ukoll *'il-Libera'* jew *'ta' l-erwieħ'* kif jindaqqu f'Novembru, b'dak it-ton ta' swied il-qalb. Mewt ta' soru u ta' patri jindaqqu differenti. Ta' soru tindaqq sal-*'fustanija'* u ta' patri tindaqq ukoll *'il-kbira'*.

### Tas-Sawm

Illum, lejliet l-Erbgħa ta' l-irmied, fi nżul ix-xemx jindaqqu t-tokki b' *'tas-salib'* biex iħabbu li l-ghada hemm l-obbligu tas-sawm. Qabel, dawn it-tokki kien jindaqqu tul ir-Randan kollu u lejliet il-vgejjel tas-sollennitajiet li kienu wkoll bl-obbligu tas-sawm. Lejliet il-vgili ta' Santa Marija kienu jindaqqu bid-*'Dumnikana'*. Imbagħad fil-jum tas-sawm, fil-11.00 a.m. jindaqqu tliet tokki bil-*'kbira'*, sinjal li wiehed jista' jiekol minn dak il-hin, l-ikla ta' nofsinħar.

### Fil-festi tal-kappelli ż-żgħar


Kienet id-drawwa li fil-festa tal-kappelli ż-żgħar il-qniepen tal-parroċċa jindaqqu ukoll fl-12.00p.m. u fil-ghaxija. Għall-festi ta' l-Isperanza, San Anton u San Anard kienet tindaqq ukoll il-*'kbira'* matul il-moti, iżda għall-kappelli l-oħra kienet iddoqq biss sal-*'fustanija'*. Din id-drawwa illum spicċat ukoll.

### Fil-festi ta' matul is-sena

Fil-festi principali tal-Knisja jindaqqu l-qniepen kollha waqt il-moti. Fil-festi l-oħra mal-qniepen ma tindaqqx *'ta' l-anġli'* u hemm ukoll festi li lanqas il-kbira ma tindaqq. Kollox ivarja skond l-użanza. Il-moti ta' 12.00 p.m. iħabbu l-funzjoni ta' filghaxija, ta' qabel il-funzjoni jsejħu n-nies lejn il-knisja u l-moti ta' wara l-funzjoni jħabbu l-funzjonijiet ta' filghodu, li llum hija l-quddiesa kantata tad-9.00 a.m. Dari l-moti kienu jkunu aktar fit-tul, hafna drabi tliet moti kull darba, jigiġifieri tliet kwarti jew aktar. Fil-festi kbar kienu jdoqqu l-famuži *'ċerimonji'*. Dawn kienu jkunu daqq mghaġġel bil-qniepen *'ta' l-anġli'* u *'tal-mewt'* qabel kull mota għal ftit hin. Illum dawn spicċaw ukoll tista' tgħid minn Malta kollha, ħlief iż-Żurrieq nħar Santa Katerina (għal min forsi jrid jismagħhom). L-iskop tagħhom darba qaluli kien biex iżidu fis-solennità tal-festa.

### Daqq tal-qniepen f'Santa Marija

Il-bidu tal-kwindiċina jithabbar b'mota solenni ta' nofs siegħa bil-qniepen kollha, iżda tul il-kwindiċina tindaqq biss sal-*'fustanija'* waqt il-moti. Lejliet Santa Marija t-tokki ta' 12.00 p.m. jew ta' l-Angelus jindaqqu kwarta qabel biex f'12.00 p.m. eżatt, il-hin li tidħol is-solennità ta' l-Assunta jintlaqa' bil-moti ferrieħa li jħabbu t-transulazzjoni u l-vespri ta' filghaxija. Filghaxija jindaqqu l-erba' moti għall-funzjoni u wara l-Barka Sagramentali jerġgħu jindaqqu erba' moti oħra biex iħabbu l-quddies kantat ta' jum il-festa filghodu. Lejliet il-festa, waqt il-giġġifogu jindaqqu t-tokki bil-*'kbira'*. Dawn huma t-tifkira ta' dawk it-tokki li kienu jindaqqu lejliet il-Ħdud



*'Il-kbira' qed tindaqq waqt jum ta' festa*



*'Il-fustanija' u qniepen oħra qed jindaqqu minn żewġ voluntieri*

u l-festi kmandati wara ta' 'l-imwiet' biex ihabbru li l-arċipriet kien se jagħmel l-ispjega tal-Vanġelu l-ghada fil-quddiesa tal-5.00 a.m. L-espressjoni li kienu jużaw għal dawn it-tokki kienet "qed inaqar". Maż-żmien dawn it-tokki bdew jintrabtu ma' kull raddiena tal-ġigġifogu u għadhom hekk sal-lum. Illum id-daqq tal-qniepen nhar Santa Marija, naqas sewwa. Dari wara l-Pater Noster kien jibda d-daqq tal-moti għall-matutin li kien ikun f'xi 5.30 a.m. Imbagħad erba' moti oħra għall-kantata u t-tokki bil-'kbira' sa ma jibda l-panigierku kif għadu jindaqq sal-lum. Il-moti ta' 12.00 p.m. u ta' l-għasar u l-purċissjoni wkoll tkun akkumpanjata mill-qniepen il-hin kollu. Id-daqq tal-Barka Sagramentali jagħlaq il-festa.

## **Il-Barka**

Waqt il-Barka ta' Ġesù Sagramentat il-qniepen tal-knisja dejjem jindaqqu l-ewwelnett b'tislama lil Ewkaristija u t-tieni biex anke min ikun barra mill-knisja jew id-dar jinduna li Ġesù qiegħed jagħti l-barka Tiegħu. Għad-daqq tal-qniepen fil-barka, l-antiki kienu jinżlu għarkubbejhom, iroddu s-salib u jgħidu tifhir lis-Sagrament, anke dawk li jkunu barra mill-knisja. Drawwa qaddisa li qed tonqos ftit ftit ukoll. Il-qniepen fil-barka għadhom jindaqqu imma ma nafx kemm għadna nuru rispett f'dan il-mument devot.

## **Għeluq**

Altru li l-qniepen ma jdoqqux għalxejn. It-tokki u l-moti li jindaqqu matulek ja sena, kollha jridu jwasslu messaġġ. Niftakru wkoll li l-qniepen ma jdoqqux weħidhom u allura trid min idoqqhom. Għall-grazzja t'Alla fil-Mosta minn dejjem kien hawn u għad għandna żgħażaġh u rġiel li jinteressaw ruħhom fil-